



Tvær ferðir breyt hann inn á Landssjúkrahúsið

ÆR HJÁLP Á STOVNI

Ein ungur maður við ADHD og eini langari røð av lógarbrotum aftan fyri seg, fer alt næsta ár at vera á einum donskum stovni, ið skal hjálpa honum á rættkjøl

Randi Jacobsen

Ein 25 ára gamal maður, sum hevur sitið varðhalds-fongslaður síðan 3. august, sleppur út aftur 3. desember. Tá verður hann royndarleystlatin.

Føroya rættur dømdi hann í heyst fyra mánaða fongsulsrevsing, men Eystari landsrættur herdi friggjadagin dómin til seks mánaða fongsulsrevsing. Hetta var ein felagsdómur, tí tá ið maðurin varð handtikin í august, var hann royndarleystlatin og hevði 81 dagar eftir.

Tað kom fram í rættinum,

at maðurin hevur fingið fleiri dómar hóast sin unga aldur.

Fyrsta dómin fekk hann sum 18 ára gamal, og tey fyrstu árin vóru lógarbrotini mest tjóvari, harðskapur og rúsdrekkakoyring.

Í fjór fekk maðurin átta mánaða fongsulsrevsing, og hann varð royndarleystlatin í mai.

Hugtungur

Her skal nevast, at fyri fyra árum síðan fekk maðurin staðfest sjúkuna ADHD, sum hann síðan hevur fingið heilivág fyri. Tá ið hann varð royndarleystlatin í mai, fór

hann niður á ein stovn í Danmark, men tað gekk ikki long tíð, til hann var aftur í Føroyum. Stovnurin vísti hann burtur, tí hann hevði brotið rúsdrekkaborðað.

Á ólavsøku breyt hann inn í læknameiðstøðina í Gundadali eftir heilivági. Hann breyt eisini inn hjá AA, men har var eingin heilivágur at finna.

1. august breyt hann inn á Landssjúkrahúsið eftir heilivági, og dagin eftir gjørdi hann tað sama.

Tá ið hann varð handtikin, játtaði hann beinanvegin altíð í grundlógarhoyrinum.

Í grundlógarhoyrinum

segði hann, at hann hevði brotið inn fyri at fáa heilivág, tí hann ætlaði at taka lívið av sær. Allan vegin heim koyrdi hann heilivág í seg. Hann kom heim, sovnaði men vaknaði hann aftur.

Hann var farin aftur at leita eftir morfíni, men fann einki.

Maðurin hevur ofta verið illa fyri sálarliga orsakað av sjúkuni ADHD, og tí hevur hann regluliga gingið til samtalur á Psykiatriska Deplinum.

Hesar triggjar mánaðirnar hann hevur sitið, hevur hann ikki verið til slíkar samtalur, tí sálarfrøðingurin ikki

hevur havt stundir at tosa við hann.

Heilivágin hevur hann tikið eftir forskriftunum.

Fer á stovn

Meðan hann hevur sitið, hevur Kriminalforsorgin leitað eftir onkrari hjálp til hansara. Kriminalforsorgin fann fram til ein hóskandi stovn í Danmark, og henda stovn tókti maðurin væl um, eftir at hava lisið um, hva stovnurin kann bjóða.

Fyri einum mánaði síðan søkti Kriminalforsorgin vegna henda unga mannin um játtan til uppihald á stovninum í eitt ár. Almennastovan

svaraði ikki, men stutt fyri rættarfundin friggjadagin boðaði Almennastovan frá, at tí unga manninum var játtað uppihald á stovninum í eitt ár.

Hetta hevði tann ungi maðurin ikki kunnað goldið sjálvur, tí uppihaldið kostar 100.000 kronur um mánaðin, varð upplýst í rættinum.

Maðurin er fegin um hetta tilboðið. Hann segði í rættinum, at hann fyri langari tíð síðan hevur vent keðiligu vinum sínum bakið, og at hann fegin vil aftur á beint. Dreymur hansara er at fáa meira skúla og at sleppa í timburlæru.